

مانو شعبہ سوشل ورک کی کیسپس پلیسمنٹ میں شاندار کامیابی: عظیم پریم جی فاؤنڈیشن اور پیرا مل فاؤنڈیشن میں متعدد طلبہ کا انتخاب

مولانا آزاد نیشنل اردو یونیورسٹی کے شعبہ سوشل ورک نے کیسپس پلیسمنٹ کے میدان میں ایک نمایاں کامیابی حاصل کرتے ہوئے یونیورسٹی کا سر فخر سے بلند کر دیا ہے۔ ایک اہم کامیابی کے طور پر پیرا مل فاؤنڈیشن کے گاندھی فیوشپ پروگرام نے 10 اپریل کو شعبہ سوشل ورک، مانو میں منعقدہ کیسپس ریکروٹمنٹ ڈرائیو کے دوران شعبہ کے 10 طلبہ کا انتخاب کیا۔ اس انتخابی عمل میں مختلف جامعات کے کل 48 طلبہ نے شرکت کی، جن میں سے مانو کے شعبہ سوشل ورک کے دس طلبہ منتخب ہوئے۔ یہ کامیابی شعبہ کے مضبوط تعلیمی ماحول اور پیشہ ورانہ تربیت کی عکاسی کرتی ہے۔

منتخب ہونے والے طلبہ میں میزان انصاری، نعمان خان، محمد توفیق خان، ذکی خان، محمد اسامہ، شیخ سادیہ، محمد محفوظ عالم، اوزیف خان، حنظلہ خان، اور محمد سرتاج شامل ہیں۔ اس سے قبل شعبہ کے ایک اور طالب علم نثار اقبال کا انتخاب عظیم پریم جی فاؤنڈیشن میں ہوا ہے، جس سے ترقیاتی سطح پر شعبہ کی کامیابیوں میں مزید اضافہ ہوا ہے۔

طلبہ کی کامیابی پر خوشی کا اظہار کرتے ہوئے شعبہ سوشل ورک کے صدر، پروفیسر محمد شاہد رضانے موجودہ تعلیمی سال کو شعبہ کے لیے تاریخی قرار دیا۔ انہوں نے کہا کہ متعدد طلبہ پہلے ہی ترقیاتی اور سماجی شعبوں میں کام کرنے والی معروف تنظیموں میں منتخب ہو چکے ہیں، جبکہ کئی دیگر طلبہ کے انٹرویو نتائج کا انتظار ہے۔ انہوں نے اس بات پر بھی اعتماد ظاہر کیا کہ شعبہ اس سال سو فیصد پلیسمنٹ کے ہدف کی جانب بڑھ رہا ہے۔ مزید یہ کہ انہوں نے اطلاع دی کہ میجک بس فاؤنڈیشن بھی جلد ایک اور تقرری مہم کے لیے شعبہ کا دورہ کرنے والی ہے۔

یونیورسٹی کے وائس چانسلر پروفیسر سید عین الحسن نے منتخب طلبہ کو مبارکباد پیش کی اور شعبہ کی مسلسل کامیابیوں کو سراہا۔ انہوں نے طلبہ کو تلقین کی کہ وہ اپنی آئندہ پیشہ ورانہ زندگی میں عزم، سماجی ذمہ داری اور پیشہ ورانہ دیانت داری کے ساتھ کام کریں۔ اس موقع پر یونیورسٹی کے رجسٹرار پروفیسر ایس کے اشتیاق احمد بھی موجود تھے۔

یہ بات قابل ذکر ہے کہ گزشتہ تعلیمی سال میں بھی شعبہ سوشل ورک کے چار طلبہ کا انتخاب عظیم پریم جی فاؤنڈیشن میں بطور ریسورس پرسن ہوا تھا۔ یہ مسلسل کامیابیاں اس حقیقت کو اجاگر کرتی ہیں کہ مانو کا شعبہ سوشل ورک ترقیاتی شعبے کے لیے باصلاحیت، باعزم اور تربیت یافتہ پیشہ ور افراد تیار کرنے میں اہم کردار ادا کر رہا ہے۔ اس کامیابی کو یونیورسٹی کے لیے ایک قابل فخر لمحہ قرار دیا جا رہا ہے، اور یہ ملک بھر میں مانو کے شعبہ سوشل ورک کی بڑھتی ہوئی قومی شناخت اور وقار کی عکاسی بھی کرتی ہے۔



وائس چانسلر پروفیسر سید عین الحسن اور رجسٹرار پروفیسر ایس۔ کے۔ اشتیاق احمد، مانو کے شعبہ سوشل ورک کے منتخب طلبہ اور اساتذہ کے ساتھ۔